



मुख्वाजा कव्वाली का शरई हुक्म

मोहम्मद राहत खॉ क़ादरी



मकतबुनूर ऐजूकेशनल सोसायटी, शाहजहाँपुर (यू० पी०)
(M) 9457919474 E-mail: mrkmaqadri@gmail.com

पेश लफ़्ज़

अल्लाह तआला ने इरशाद फ़रमाया : “ऐ ईमान वालो तुम खुद को और अपने अहल व अयाल (घर वालों) को जहन्नम की आग से बचाओ जिसका ईंधन इन्सान और पत्थर हैं”। (पारह 28 सूरह तहरीम आयत 6) हुज़ूर सल्लल्लाहु तआला अलैहि वसल्लम ने इरशाद फ़रमाया : कि तुम में से हर एक निगेहबान है और हर एक से उसकी राअय्यत (जिसकी वह निगहबानी कर रहा है) के बारे में सवाल होगा। तो इन्सान को अपने आप को भी गुनाहों से बचाना चाहिए और जहाँ तक वह दूसरों को रोक सके तो उनको भी ग़लत कामों से रोके क्योंकि ग़लत कामों पर रोकने की कुदरत के बावजूद ना रोकना यह भी गुनाह में शरीक होना है। बाज़ जगहों पर क़व्वालियाँ ढोल, ताशे, बाजे, हरमोनियम और तबले के साथ होती हैं जो कि नाजयज़ और हराम हैं। इसी के साथ साथ उन क़व्वालियों में फ़ाहेशा (बदकार) औरतों और बाज़ारी मर्दों के मुशायरे के नाम पर इश्किया मुकाबला होता है यह भी नाजायज़ व हराम है। इसी के साथ ऐसी क़व्वालीयों में मर्दों और औरतों की शिरकत होती है यह शिरकत बहुत से हराम कामों पर मुशतमिल होती है जो किसी भी अक्लमन्द से पोशीदा नहीं है। और बाज़ जगह यह क़व्वालियाँ क़ब्रस्तानों में होती हैं। इस किताब के अन्दर इन तमाम बातों का कुर्आन व हदीस और बुजुर्गों के अक्वाल और फुक़हा किराम के फ़तवों की रोशनी में हुक्म ब्यान किया गया है।

मेरे भोले भाले सुन्नी मुसलमान भाइयों! ग़ौर करो जो क़व्वालियाँ आज की जा रही हैं उस में कितना गुनाह है उसको ब्यान करने के लिए मैंने यह चन्द पेज लिखे ताकि मुसलमान भाई पढ़ कर इबरत हासिल करें।

अन्दाज़े ब्याँ अगर्चे बहुत शौख़ नहीं है।

शायद कि उतर जाये तेरे दिल में मेरी बात।

और इस गुनाह के काम से बचें। किताब आपके हाथों में है पेज पलटें और पढ़ें।

मुहम्मद राहत खाँ कादरी

जामिया रज़विया मन्ज़रे इस्लाम, बरेली शरीफ़

संस्थापक : मकतबुन्नूर ऐजूकेशनल सोसायटी।

इज़हारे मसरत

अज़ :-नबीरए आला हज़रत हज़रत अल्लामा अलहाज अशशाह मुहम्मद सुब्हान

रज़ा खाँ सुब्हानी मियाँ सज्जादा नशीन दरगाहे आला हज़रत बरेली शरीफ़

आज इल्मे दीन की तरफ़ अवाम की रग़बत न होने की वजह से अवाम ने दीन के नाम पर न जाने कितने ऐसे काम ईजाद कर रखे हैं कि जो बाइसे सवाब तो क्या होंगे अल्बत्ता जहन्नम में ज़रूर ले जायेंगे। इन्हीं खुराफ़ाती और मज़मूम कामों में से आज के दौर में होने वाली मुरव्वजा क़व्वालियाँ भी हैं जिनमें उमूमन फ़ासिक व फ़ाजिर बल्कि नशा करने वाले क़व्वाल ढोल, ताशे, मज़ामीर, हरमोनियम वगैरह के साथ क़व्वाली गाते हैं जिनके अशआर उमूमन ग़ैर शरअई होते हैं बल्कि बाज़ जगह तो तवायफ़ों तक को क़व्वाली के मुक़ाबले के लिये लाया जाता है और कोई रोकने वाला अगर रोके तो यह लोग फ़ौरन ही चिश्ती सूफ़िया—ए—किराम का हवाला पेश करते हैं हालांकि एक आम आदमी भी यह फ़ैसला कर सकता है कि कहाँ उन सूफ़िया—ए—किराम की रुहानी “महफ़िले सिमा” और कहाँ इनकी क़व्वाली की ग़ैर शरअई महफ़िलें। कहाँ उन सूफ़िया—ए—किराम का पाकीज़ा कलाम और कहाँ इनके बेग़ैरती से पुर फक्कड़ और ग़ैर शरअई अशआर। आज इस बात की ज़रूरत है कि अवामी जुबान में सहल और सादा अन्दाज़ में इन ग़ैर शरअई उमूर को रोकने के लिए मुख्तसर किताबचे मन्ज़रे आम पर लाये जायें। यह सुनकर बड़ी मसरत हुई कि हमारे “जामिया रज़विया मन्ज़रे इस्लाम” में शोबए ट्रेनिंग में तदरीसी ख़िदमात अन्जाम देने वाले मौलाना मुहम्मद राहत खाँ कादरी जीदामज्दोहू ने “मुरव्वजा क़व्वाली का शरअई हुक्म” नामी रिसाला हिन्दी जुबान में तहरीर फ़रमाकर अवाम की इस्लाह का एक बेहतरीन सामान फ़राहम किया है। अल्लाह तआला उनके इस इस्लाही जज़्बे को क़बूल फ़रमाये और अवामे अहले सुन्नत को इस पर अमल करने की तौफ़ीक़ बरख़्शे। आमीन

फ़कीर कादरी मुहम्मद सुब्हान रज़ा खाँ सुब्हानी गुफ़िरालहु

बतारीख़ 25—रजब 1435 हिजरी

गुले गुलज़ारे वास्तियत सूफी-ए-बा सफ़ा हज़रत अल्लामा अलहाज सय्यद मुहम्मद उवैस मुस्तफ़ा वास्ती चिश्ती

सज्जादा नशीन : खानकाहे आलिया चिश्तिया वास्तिया कादरिया, बिलग्राम शरीफ़।

अज़ीज़म मौलाना मुहम्मद रियाज़ खाँ बरकाती के ज़रिये से मालूम हुआ कि मौलाना मुहम्मद राहत खाँ कादरी सल्लामहु ने “मुरव्वजा क़व्वाली का शरअई हुक्म” नाम से एक किताब तरतीब दी है सुनकर खुशी हुई ज़रूरत के मुताबिक़ इस्लाहे मुआशरा पर ऐसी किताबों की इफ़ादियत मोहताजे ब्यान नहीं जो कि लोगों के अन्दर फैली बुराईयों को दूर करने के लिये लिखी जायें।

ज़ेरे नज़र किताब के अन्दर ढोल, ताशे, बाजे, हरमोनियम, ताली, औरतों और मर्दों के इख़तिलात के साथ क़व्वाली का शरअई हुक्म लिखा गया है जिसके नाजायज़ व हराम होने में कोई शक़ नहीं। “सिमा” जो कि बुजुर्गाने दीन और औलिया-ए-किराम सुनते थे अगर आज भी कोई उन तमाम शराइत का जामे हो जो कि “सिमा” सुनने वाले के लिये ज़रूरी हैं और जो सुना जाये वह नात व मनक़बत वगैरह के अशआर हों बेहूदा और लगव बातें न हों अन्दाज़ फ़िल्मी गानों वगैरह का न हो और मजलिस भी उन तमाम बातों से پاک हो जो “महफ़िले सिमा” के ख़िलाफ़ हों और सुनाने वाला भी उन शराइत का जामे हो जो कि “सिमा” सुनाने वाले के लिये ज़रूरी हैं। यानी सुनने वाला परहेज़गार मुत्तकी यादे हक़ में डूब कर सुने महफ़िल में कोई अमरद, औरत और फ़ासिक़ वगैरा न हों सुनाने वाला भी परहेज़गार मुत्तकी हो फ़ासिक़ न हो और इसके अलावा भी कोई काम उमूर शरअ के ख़िलाफ़ न हो तो जाइज़ है। लेकिन आज के ज़माने में इन शराइत का पाया जाना बहुत मुश्किल है। लेहाज़ा जो क़व्वालियाँ राइज है जिनमें ना जाने कितने हराम काम होते हैं वह शरीअत मुतहरा के ख़िलाफ़ हैं अल्लाह व रसूल सल्लल्लाहु तआला अलैहि वसल्लम की नाराज़गी का सबब हैं। उनसे औलिया-ए-किराम भी राज़ी नहीं हो सकते। अल्लाह तबारक व तआला मौसूफ़ की काविश को कुबूल फ़रमाये और लोगों को इन हराम कामों से बचने की तौफ़ीक़ अता फ़रमाये। आमीन

सय्यद उवैस मुस्तफ़ा वास्ती गुफ़िरालहु

25 / रजबुल मुर्ज्जब 1435 हि0

गुले गुलज़ारे वाहिदियत पीरे तरीक़त हज़रत सय्यद मुहम्मद हुसैन मियाँ वाहिदी चिश्ती

सज्जादा नशीन : ख़ानकाहे आलिया चिश्तिया वाहिदिया बिलग्राम शरीफ़।

मुझे यह मालूम हुआ कि हज़रत मुफ़्ती मुहम्मद राह़त ख़ाँ कादरी शाहजहाँपुरी ने मौजूदा दौर में फैली हुई बुराईयों में से एक बुराई मुरव्वजा क़व्वाली के शरअई हुक्म को ब्यान करने के लिये एक किताब “मुरव्वजा क़व्वाली का शरअई हुक्म” लिखी है। सुनकर बेहद खुशी हुई क्योंकि यह एक ऐसा मसअला है कि जिस पर ज़रूरत है कुछ लिखा जाये और अ़वाम के सामने पेश किया जाये क्योंकि बहुत से लोग मुरव्वजा क़व्वाली को जाइज़ ही नहीं बल्कि सवाब का काम समझते हैं। हालांकि आज क़व्वालियों में क्या कुछ नहीं हो रहा है? ताज्जुब तो जब होता है कि एक दिन पहले मिम्बरे रसूल सल्लल्लाहु तआला अलैहि वसल्लम सजाया जाता है नात व मनक़बत, तकारीर होती हैं और दूसरे दिन उसी पाक मिम्बर पर क़व्वालियों के लिये क़व्वालों को बैठा दिया जाता है। और कुछ नासमझ लोग जो अपने आपको अपने ही दिल में पढ़ा लिखा समझते हैं वह बिला वजह इसको जाइज़ ठहराते हैं कोई कहता है कि सिलसिलए चिश्तिया में जाइज़ हैं दूसरे सिलसिलों में नहीं जबकि शरीअत सब सिलसिलों के लिए बराबर है। कोई कहता है कि क़व्वाली रूह की ग़िज़ा है हालांकि मुरव्वजा क़व्वाली रूह की ग़िज़ा नहीं बल्कि नफ़्स की ग़िज़ा है क्योंकि जो चीज़ नफ़्स को भली मालूम हो वह रूह की ग़िज़ा नहीं हो सकती और मुरव्वजा क़व्वाली नफ़्स को भाती है तभी तो फ़ासिक़ व फ़ासिकात और बेनमाज़ी शरीअत की पैरवी न करने वाले इसको पसन्द करते हैं किसी के रूह की ग़िज़ा कहने से ऐसा हो भी यह ज़रूरी नहीं कोई शराब पिये और उसको रूह की ग़िज़ा बताये या अपने हक़ में मुफ़ीद बताये तो यह बात सच्ची नहीं हो सकती।

अल्लाह तआला मौसूफ़ के क़लम में सदाक़त का ज़ोर और ज़बान व क़लम के ज़रीये ख़ूब ख़ूब दीन की ख़िदमत करने की तौफ़ीक़ अता फ़रमाये और इस किताब को मक़बूल ख़्वास व अ़वाम बनाये।

सय्यद मुहम्मद हुसैन चिश्ती वाहिदी बिलग्रामी

इज़हारे मसरत

अज़ :-नबीरए आला हज़रत हज़रत अल्लामा अलहाज अशशाह मुहम्मद सुब्हान

रज़ा खाँ सुब्हानी मियाँ सज्जादा नशीन दरगाहे आला हज़रत बरेली शरीफ़

आज इल्मे दीन की तरफ़ अवाम की रग़बत न होने की वजह से अवाम ने दीन के नाम पर न जाने कितने ऐसे काम ईजाद कर रखे हैं कि जो बाइसे सवाब तो क्या होंगे अल्बत्ता जहन्नम में ज़रूर ले जायेंगे। इन्हीं खुराफ़ाती और मज़मूम कामों में से आज के दौर में होने वाली मुरव्वजा क़व्वालियाँ भी हैं जिनमें उमूमन फ़ासिक व फ़ाजिर बल्कि नशा करने वाले क़व्वाल ढोल, ताशे, मज़ामीर, हरमोनियम वगैरह के साथ क़व्वाली गाते हैं जिनके अशआर उमूमन ग़ैर शरअई होते हैं बल्कि बाज़ जगह तो तवायफ़ों तक को क़व्वाली के मुक़ाबले के लिये लाया जाता है और कोई रोकने वाला अगर रोके तो यह लोग फ़ौरन ही चिश्ती सूफ़िया—ए—किराम का हवाला पेश करते हैं हालांकि एक आम आदमी भी यह फ़ैसला कर सकता है कि कहाँ उन सूफ़िया—ए—किराम की रुहानी “महफ़िले सिमा” और कहाँ इनकी क़व्वाली की ग़ैर शरअई महफ़िलें। कहाँ उन सूफ़िया—ए—किराम का पाकीज़ा कलाम और कहाँ इनके बेग़ैरती से पुर फक्कड़ और ग़ैर शरअई अशआर। आज इस बात की ज़रूरत है कि अवामी जुबान में सहल और सादा अन्दाज़ में इन ग़ैर शरअई उमूर को रोकने के लिए मुख्तसर किताबचे मन्ज़रे आम पर लाये जायें। यह सुनकर बड़ी मसरत हुई कि हमारे “जामिया रज़विया मन्ज़रे इस्लाम” में शोबए ट्रेनिंग में तदरीसी ख़िदमात अन्जाम देने वाले मौलाना मुहम्मद राहत खाँ कादरी जीदामज्दोहू ने “मुरव्वजा क़व्वाली का शरअई हुक्म” नामी रिसाला हिन्दी जुबान में तहरीर फ़रमाकर अवाम की इस्लाह का एक बेहतरीन सामान फ़राहम किया है। अल्लाह तआला उनके इस इस्लाही जज़्बे को क़बूल फ़रमाये और अवामे अहले सुन्नत को इस पर अमल करने की तौफ़ीक़ बरख़्शे। आमीन

फ़कीर कादरी मुहम्मद सुब्हान रज़ा खाँ सुब्हानी गुफ़िरालहु

बतारीख़ 25—रजब 1435 हिजरी

इस दौर में मुसलमानों के खिलाफ आलमी पैमाने पर तरह-तरह की साज़िशें रची जा रही हैं और इस्लाम के खिलाफ तमाम बातिल (झूठे) फिरकें कन्धे से कन्धा मिलाकर खड़े हैं और इस बात की कोशिश कर रहे हैं कि किसी भी तरह से इस्लाम को बदनाम किया जाये। और मुसलमानों को उनके बुजुर्गों के तरीकों से दूर कर दिया जाये। ऐसे वक्त में हमारी जिम्मेदारी और बढ़ जाती है कि हम अपने बुजुर्गों की सीरत पढ़ें उनके किरदार व अमल को देखें और इस्लामी कानून के मुताबिक अपनी ज़िन्दगी गुज़ारें।

आज के इस फितनों से भरे दौर में मुसलमानों के अन्दर ना जाने कितनी खुराफातों ने जन्म ले लिया। और मुसलमान भी शैतान के जाल में फंस कर अपने दीन और मज़हब की बातों को भूल बैठा, जो चीज़ें शरीअत के एतबार से बुरी (हराम, नाजाइज़ मकरूह और मना) हैं। उनको फख के तरीके से करने लगा और जो चीज़ें शरीअत में अच्छी (फर्ज़, वाजिब, सुन्नत मुस्तहब और जाइज़) हैं उनको अदा करने में शर्म महसूस करने लगा यही नहीं बल्कि शरीअत की बातें बताने वाले उलमा-ए-किराम से दूरी पैदा कर ली और मामला यहाँ तक पहुँच गया कि जिन कामों में शरीअत की इजाज़त थी या वह सवाब के काम थे लेकिन शैतान के धोखे में आकर उन में भी ग़लत कामों को मिला लिया गया जैसे औलिया-ए-किराम की मज़ारों पर उर्स करना, हाज़री देना चादरें और फूल पेश करना, और इन नेक कामों का सवाब साहिबे मज़ार को पेश करना वलियों को अपनी मुराद के लिये अल्लाह तआला की बारगाह में वसीला बना कर अल्लाह तआला से दुआ करना। यह तमाम जायज़ काम हैं। लेकिन इसमें बहुत से नाजाइज़ काम भी शामिल कर लिये गये हैं। जो कि शरीअत के एतबार से हराम, नाजाइज़, खुदा के हुक्म के खिलाफ़ औलिया-ए-किराम के तरीकों के खिलाफ़ बल्कि अल्लाह की और उसके रसूलों की और उसके फरिश्तों की नाराज़गी और लानत का सबब हैं। जैसे:- ग़ैर महरम

मर्दों के साथ बेपर्दा औरतों का मज़ारों पर जाना, मर्दों और औरतों का आपस में इख़तिलात (मर्दों, औरतों का एक दूसरे से मिलना जिस्म से जिस्म का मिलना) और ढोल ताशों और तमाशों के साथ कव्वाली करना यह तमाम काम शरीअत के ऐतबार से नाजाइज़ और हराम, और अल्लाह तआला के क़हर और ग़ज़ब का सबब हैं। और खुद औलिया-ए-किराम भी ऐसी बातों से हर्गिज़ हर्गिज़ खुश नहीं हो सकते कि जिन बातों से अल्लाह और रसूल राज़ी ना हों।

बाज जगह तो बेहयाई और बेग़ैरती की हद हो गई है कि औलिया-ए-किराम जिन का हम दिल से ऐहताराम करते हैं जिनकी इज़्ज़त और अज़मत की खातिर हम अपने खून के एक एक क़तरे को बहा दें तो यह कम है। उन्हीं औलिया-ए-किराम के मज़ारात पर हमारे अपने सुन्नी भाई कि जिन के ऊपर बेहयाई, बेग़ैरती और बेशर्मी शैतान के जाल में फंस कर ऐसी सवार हो चुकी है कुछ जगह तो कव्वाली के नाम पर मर्दों और औरतों का मुकाबला तक होता है जिसमें ईशक़िया और गन्दे अशआर कहे जाते हैं। जिसकी बुराई किसी भी मुसलमान से पोशीदा नहीं है।

इस रिसाले में ढोल ताशे बाजे के साथ कव्वाली का शरअई हुक्म इस उम्मीद के साथ लिखा जा रहा है कि हमारे जो सुन्नी भाई इसके हुक्म को नहीं जानते कि इसमें कितना गुनाह है वह इसको सही काम समझ कर करते हैं या इसमें शरीक होते हैं और खून पसीने की कमाई और कीमती वक़्त को खर्च करके गुनाहों को खरीदते हैं वह इसकी हकीक़त को जान जायें।

मुसलमान के लिये सब कुछ उसका दीन और ईमान है, हर एक मुसलमान के दिल में यह ख़्वाहिश और यह तमन्ना होनी चाहिए कि वह अपने आप को और अपने घर वालों को गुनाहों से रोके और दूसरे मुसलमानों को भी बुरे कामों से रोकने की हर मुमकिन कोशिश करे, जैसे ही किसी काम के बारे में मालूम हो कि यह शरीअत के खिलाफ़ है। उससे रुक जाये और जिन लोगों को रोक सकता है उन को भी रोके।

बुरे काम से बचने और अच्छे काम को करने का हुक्म

हदीस 1. हुज़ूर सल्लल्लाहु तआला अलैहि वसल्लम इरशाद फरमाते हैं : जिस कौम में गुनाह होते हों और वह लोग उस ग़लत काम को रोक सकते हों फिर भी ना रोकें तो करीब है कि अल्लाह तआला सब (गुनाह करने वालों और ना रोकने वालों) पर अज़ाब भेजे। (मिशकात पेज 436 कन्ज़ुल उम्माल भाग 2 पेज 19, हदीस न0 470)

हदीस 2. हुज़ूर सल्लल्लाहु तआला अलैहि वसल्लम इरशाद फरमाते हैं : तुम में से जो शख्स बुरी बात देखे उसे अपने हाथ से बदल दे और अगर इसकी ताकत न हो तो जुबान से बदले और इसकी ताकत न हो तो दिल से। यानी उसे दिल से बुरा जाने और यह कमज़ोर ईमान वाला है। (मिशकात शरीफ पेज न0. 436, कन्ज़ुल उम्माल भाग 2 पेज 16 हदीस न0 398)

हदीस 3. हुज़ूर सल्लल्लाहु तआला अलैहि वसल्लम इरशाद फरमाते हैं : लोगों की हैबत (डर) हक़ बोलने से न रोके जब मालूम हो तो कह दे (मिशकात शरीफ़ पेज 438 कन्ज़ुल उम्माल भाग 2 पेज 16)

मुसलमानों ग़ौर करो सोचो! हुज़ूर सल्लल्लाहु तआला अलैहि वसल्लम ने गुनाह को हाथ से रोकने का हुक्म दिया, जुबान से रोकने का हुक्म दिया। अपने हाथ से और ज़बान से रोकने की कोशिश करो अगर इतनी ताकत नहीं है तो दिल से बुरा जान कर अपने आप को और अपने घर वालों को गुनाहों से रोके रखो अल्लाह के अज़ाब से डरो तुम्हारा माल और दौलत तुमको अज़ाब से नहीं बचा सकता।

मालो दौलत सब का सब यूँही धरा रह जायेगा।

बस अमल जो नेक है वह साथ तेरे जायेगा।

मुरव्वजा कव्वाली के लिए चंदे का हुक्म

अल्लाह तआला फ़रमाता है : नेकी और परहेज़गारी पर मदद करो गुनाह और सरकशी पर मदद न करो। (कुर्आन शरीफ़ पा0 6 रूकू 5)

हदीस शरीफ में है : जो किसी हिदायत के काम की तरफ बुलाए जितने उसकी इत्तिबा करें उन सब के बराबर सवाब पाए और उस से उनके सवाबों में कुछ कमी न आए, और जो किसी अमरे दलालत (गुनाह के काम) की तरफ बुलाए जितने उसके बुलाने पर चलें उन सब के बराबर उस पर गुनाह हो और उससे उनके गुनाहों में कुछ कमी न हो।

गाफिल बन्दो होश में आओ!

जो चन्दा करने वाले हैं उन पर उन लोगों का भी गुनाह है जो चन्दा देते क़व्वालों का भी गुनाह है और मर्दों, औरतों के इख़्तिलात का भी गुनाह अगर क़ब्रों की बेहुरमती होती हो तो इसका भी गुनाह गर्ज चन्दा करने वाले और देने वाले, जो चन्दा मुरव्वजा क़व्वाली कराने की वजह से हो वह सब गुनाह चन्दा करने और देने वालों पर है और उनके गुनाह में कुछ कमी भी न हो क्योंकि अगर यह चन्दा करके यह सब इन्तेज़ाम न करते देने वाले न देते तो लोग गुनाह करने क्यों आते?

शैख अब्दुल हक़ मुहद्दिस देहलवी रहमतुल्लाहि तआला अलैहि फरमाते हैं ढोल, हारमूनियम, सारंगी बजाने वालों और गाने वालों को देना मना है। (अशिशतुल्लमआत भाग 2 पेज 30)

मजामीर के साथ क़व्वाली का हुक्म हदीस की रौशनी में ढोल, ताशे के साथ क़व्वाली नाजाइज़ और हराम है।

हदीस 1. हुज़ूरे अक़दस सल्लल्लाहु तआला अलैहि वसल्लम ने ऐसी कौम का जिक्र करके इरशाद फ़रमाया सुअर हो जायेंगे।

(बुखारी शरीफ़ पेज 837)

हदीस 2. हुज़ूरे अक़दस सल्लल्लाहु तआला अलैहि वसल्लम ने इरशाद फ़रमाया : दो आवाज़ें दुनिया और आख़िरत में मलऊन हैं खुशहाली के वक़्त गाना बजाना, मुसीबत के वक़्त रोना, चिल्लाना।

(कन्ज़ुल उम्माल भाग 5 पेज 219 हदीस नं० 40661)

हदीस 3. हुज़ूरे अक़दस सल्लल्लाहु तआला अलैहि वसल्लम ने

इरशाद फ़रमाया : जो कोई गाने वाली गवय्या के पास बैठ कर उसका गाना सुने तो अल्लाह तआला उसके दोनों कानों में पिघला हुआ सीसा डाल देगा। (कन्जुल उम्माल भाग 15 पेज 220 हदीस 40669)

हदीस 4. हुज़ूरे अक़दस सल्लल्लाहु तआला अलैहि वसल्लम ने इरशाद फ़रमाया : मुझे दो नादान बदकार बातों से रोक दिया गया यानी आराम के वक्त गाना बजाना, मुसीबत के वक्त रोना चिल्लाना।
(तिर्मिज़ी शरीफ़ भाग 1 पेज 120)

लिहाज़ा इन हदीसों से मालूम हुआ कि ढोल बाजे जिस तरह से क़व्वालियों में बजाये जाते हैं ताल के साथ मर्दों व औरतों के इख़तिलात के साथ वह किसी भी वक्त जाइज़ नहीं हैं।

सिमा और क़व्वाली

सिमा : सिमा का ज़रिया गाने बजाने के आलात (औज़ार जैसे :- ढोल, ताशा, बाजा, तबला, सारंगी) वगैरा चीज़ें मजलिस तक में न हों, सुनाने वाला बालिग़ मर्द हो बच्चा वगैरा (बिना दाढ़ी मूँछों वाले अमरद) और औरत न हो, सुनने वाला जो कुछ सुने तो यादे हक़ पर मन्नी हो यानी उस वक्त दुनयावी चीज़ों की याद में खोया हुआ न हो जो कुछ सुना जाये वो बेहूदा मज़ाक और लगव (फालतू) न हो, कोई कलिमा ख़िलाफ़े शरीअत न हो, न किसी ज़िन्दा अमरद का ज़िक्र हो और न किसी औरत की तारीफ़ न ऐसी करीबी मुर्दे का नाम हो कि जिसके करीबी ज़िन्दा हों और उन्हें बुरा लगे, जिस जगह सिमा हो रहा है वह फ़ासिकों (नमाज़ छोड़ने वालों, मालदार होकर ज़कात न देने वालों, अपने चेहरे पर दाढ़ी न रखने वालों, अपनी बीवीयों और जवान लड़कियों को बेपर्दा घर में बाहर निकलने से न रोकने वालों और झूठ, ग़ीबत, चुगली, सूदखोरी करने वालों वगैरा) की मजलिस न हो, सिमा ऐसे वक्त न हो कि जिससे जमात के साथ नमाज़ वगैरा किसी फ़र्ज़ या वाजिब या अहम शरअई अम्र (काम) में खलल आये, पढ़ना या गाना ऐसी आवाज़ से न हो जिससे

किसी नमाज़ी की नमाज़ सोते की नींद या मरीज़ के आराम में खलल आये अगर यह तमाम शर्ते पाई जायें तो सिमा हलाल और जाइज़ है। (फ़तावा रज़विया भाग 24 पेज 125/ सैरूल औलिया पेज 502)

इसी को हमारे बुजुर्ग सिमा कहते थे। आज के इस ज़माने में जो नाजाइज़ तरीकों से यानी ढोल, ताशे, हरमोनियम मर्दों और औरतों के इख़्तिलात के साथ जो मज़ारात पर होता है उसे लोग क़व्वाली कहते हैं।

हज़रत जुनैद बग़दादी रहमतुल्लाहि तआला अलैहि ने आख़िर उम्र शरीफ़ में सिमा सुनना छोड़ दिया था इसकी वजह यह थी कि अब कोई गाने वाला अहल (जो नमाज़ का पाबन्द हो, दाढ़ी वाला हो, शरीअत के तमाम फ़र्ज और वाजिब कामों को अदा करता हो और गुनाहों के तमाम कामों से बचता हो) न मिलता था। आपसे पूछा गया कि आपने सिमा क्यों छोड़ दिया? आपने फरमाया : किन लोगों के साथ होकर सुनता? यानी जो लोग साथ थे अहल होते थे। फिर उनसे कहा गया अपनी ज़ात के लिये सुना करें फरमाया किससे सुनूँ? क्योंकि वह सिमा सिर्फ़ अहल (जो नमाज़ का पाबन्द हो, दाढ़ी वाला हो, शरीअत के तमाम फ़र्ज और वाजिब कामों को अदा करता हो और गुनाहों के तमाम कामों से बचता हो) के साथ होकर सुना करते थे फिर जब ऐसे लोग नायाब और ना पैद हो गए तो सिमा छोड़ दिया। (अवारिफ़ुल मआरिफ़ पेज 114 बाब 23)

मज़ामीर के साथ सिमा के मना होने पर महबूबे इलाही हज़रत निज़ाम उद्दीन औलिया रहमतुल्लाहि तआला अलैहि के इरशादात

कुछ बे इल्म जाहिल कि जिनको ना ही नमाज़ का तरीक़ा मालूम और उन चीज़ों को भी नहीं जानते क्या फ़र्ज है क्या वाजिब? क्या हराम है और क्या मकरूह? वह अपने आप में चूर होकर बड़ी-बड़ी बातें मारते हैं, और यह बकवास करते हैं कि क़व्वाली तो

सिलसिला—ए—चिश्तिया के बड़े बुजुर्गों से चली आ रही है। पहली बात तो मज़ामीर, ढोल, तमाशा, हरमोनियम, तबला वगैरह का हराम होना हदीस शरीफ़ से साबित है। अगर कोई चीज़ हदीस से साबित हो और उसके खिलाफ़ कोई जाहिल किसी बुजुर्ग के अमल को बताये तो (मआज़ अल्लाह) उसने सबसे पहले उस बुजुर्ग पर उंगली उठाई कि वह हदीस के खिलाफ़ हराम काम करते थे शरीअत की पैरवी नहीं करते थे हालांकि हमारे तमाम वली, अल्लाह तआला के अहकाम और हुज़ूर सल्लल्लाहु तआला अलैहि वसल्लम के इरशादात पर अमल करते थे और कोई भी काम शरीअत के खिलाफ़ नहीं करते थे। यह उन के ऊपर तोहमत है। उनका दामन तो ढोल ताशे वगैरह की तमाम गन्दिगियों से पाक और साफ़ है अल्लाह तआला हमें भी उनके तरीकों पर चलने की तौफ़ीक अता फरमाये।

ऐ जोशे जुनूं खामोश न रह कुछ खाक उड़ा वीराने की।

दीवाना बनना तो मुश्किल है सूरत ही बना दीवाने की।

दूसरी बात यह कि उन बेइल्म लोगों को हराम, हलाल की जानकारी नहीं बिला वजह अपनी जिहालत में चूर होकर इसको जाइज़ बताते हैं हदीस शरीफ़ में है जिसने बगैर जानकारी (अन्दाज़े और अटकलें लगाकर) मसअला बताया उस पर अल्लाह की और फ़रिश्तों की लानत है।

मज़ामीर के साथ क़व्वाली हराम होने पर महबूबे इलाही का फतवा

सुल्तानुल मशाइख़ महबूबे इलाही हज़रत ख़्वाजा निज़ाम उद्दीन औलिया रहमतुल्लाहि तआला अलैहि जो कि सिलसिलए चिश्तिया के बड़े बुजुर्गों में से हैं उनके एक खादिम ने उनकी बारगाह में अर्ज किया कि इन दिनों आस्ताने के फ़कीरों ने उस मजलिस और महफिल में नाच किया है जहाँ आलाते सिमा चंग और रूबाब, सारंगी और मज़ामीर वगैरह थे। तो आप ने इरशाद फरमाया

उन्होंने अच्छा नहीं किया क्योंकि जो काम नाजाइज़ है वह पसन्दीदा नहीं हो सकता। उसके बाद एक कहने लगा कि जब यह लोग इस हालत से फ़ारिग हुये तो लोगों ने उनसे पूछा कि यह तुमने क्या किया है? इस महफिल में तो मज़ामीर भी थे फिर भी तुमने क़व्वाली सुनी और नाचते भी रहे। उन्होंने जवाब दिया कि हम सिमा में इतने खोए हुए थे कि हमें पता ही नहीं चला कि मज़ामीर हैं भी या नहीं? इस पर सुल्तानुल मशाइख़ महबूबे इलाही हज़रत ख़्वाजा निज़ाम उद्दीन औलिया रहमतुल्लाहि तआला अलैहि ने फरमाया यह ठीक जवाब नहीं इसलिये कि यह बहाना तो तमाम गुनाहों को करने वाले कर सकते हैं। (सैरुल औलिया पेज 530-531 बाब 9 सिमा और वज्द का ब्यान)

मुसलमानों ग़ौर करो! कि सुल्तानुल मशाइख़ महबूबे इलाही हज़रत ख़्वाजा निज़ाम उद्दीन औलिया रहमतुल्लाहि तआला अलैहि ने मज़कूर कामों को नाजाइज़ बताया और यह भी बताया कि नाजाइज़ काम पसन्दीदा नहीं हो सकता और इस बहाने की वज़ाहत फरमाई कि **“हम सिमा में ऐसे खोए हुए थे कि हमें पता ही नहीं चला”** यह बहाना तो हर गुनाह में चल सकता है। शराब पिये और कह दे कि **“हम तो खोए हुए थे कि हमें पता ही नहीं चला कि शराब है या पानी”** ज़िना करे और कह दे कि **“हम तो खोए हुए थे कि हमें पता ही नहीं चला कि जोरू है या बेगानी”**।

इसी “सैरुल औलिया” में है कि सुल्तानुल मशाइख़ महबूबे इलाही हज़रत ख़्वाजा निज़ाम उद्दीन औलिया रहमतुल्लाहि तआला अलैहि ने इरशाद फरमाया है मैंने मना किया है कि मज़ामीर और हराम चीज़े दरमियान में न हों। (सैरुल औलिया पेज 532)

क्या ढोल बाजे, ताशे के साथ क़व्वाली किसी सिलसिले में जाइज़ है?

आला हज़रत इमाम अहमद रज़ा फाज़िले बरेलवी रहमतुल्लाहि

तआला अलैहि इस हुक्म को ब्यान करते हुए लिखते हैं “सिमा कि बे मज़ामीर हो और सुनाने वाला ना औरत हो न अमरद। जो सुना जाये वह न फहश (गन्दी बातें) हों ना बातिल, और सुनने वाला न फ़ासिक हो न शहवत परस्त। तो इसके जाइज़ होने में कोई शक नहीं। कादरिया और चिशितया सब के नज़दीक जाइज़ है वरना सबके नज़दीक नाजाइज़। (फ़तावा रज़विया भाग 24 पेज 133)

शरीअत कुर्आन व हदीस के अहकाम का नाम है ऐसा नहीं है कि सिलसिला-ए-कादरिया के लिये किसी काम का करना नाजायज़ व हराम हो और वही काम सिलसिला-ए-नक़्शबन्दिया या सिलसिला-ए-चिशितया और सिलसिला-ए- सोहरवर्दिया में जाइज़ हो जाये। बल्कि जो एक सिलसिले में जाइज़ होगा वह सब सिलसिलों में जाइज़ होगा। शरीअत का हुक्म सब सिलसिलों के लिए बराबर है।

बुजुर्गों ने क्या ही ख़ूब फ़रमाया है कि “शरीअत पेड़ है और तरीक़त उसका फल”। शरीअत की पैरवी के बग़ैर तरीक़त के मरातिब को पाना नामुमकिन है कि जिस तरह से पेड़ के बग़ैर फल पाना ना मुमकिन है ऐसा तो हो सकता है कि कोई इन्सान तरीक़त के किसी मर्तबे पर फाइज़ न हो लेकिन शरीअत पर अमल करता हो जैसे कोई पेड़ हो और उसका कोई फल न हो।

मुरव्वजा क़व्वाली का गुनाह

आला हज़रत इमाम अहमद रज़ा फाज़िले बरेलवी रहमतुल्लाहि तआला अलैहि से सवाल हुआ “एक उर्स में क़व्वाली इस तरीक़े से हो रही है कि ढोल और दो सारंगी बज रही हैं और चन्द क़व्वाल पीराने पीर दस्तगीर (ग़ौसे आज़म) की शान (तारीफ़) में शेर पढ़ रहे हैं और रसूलुल्लाह सल्लल्लाहु तआला अलैहि वसल्लम की नात के अशआर और औलिया अल्लाह की शान में अशआर गा रहे हैं और ढोल सारंगीयाँ बज रही हैं यह मज़क़ूरा (ज़िक्र किये हुये) बाजे तो

शरीअत में हराम हैं इस फेल (काम) से रसूलुल्लाह सल्लल्लाहु तआला अलैहि वसल्लम और औलिया अल्लाह खुश होंगे? हाज़रीने जलसा वगैरह गुनहगार हुये या नहीं? और ऐसी क़व्वाली नाजाइज़ है या नहीं?

आपने फरमाया : ऐसी क़व्वाली हराम है, हाज़रीन सब गुनहगार हैं, और इन सब का गुनाह ऐसा उर्स करने वाले और क़व्वालों पर है और क़व्वालों का गुनाह भी उस उर्स करने वाले पर बगैर इसके कि उर्स करने वाले के माथे क़व्वालों के गुनाह जाने से क़व्वालों पर से गुनाह की कुछ कमी आये। (यानी क़व्वालों का भी गुनाह कम न होगा या उसके क़व्वालों के ज़िम्मे हाज़रीन का बवाल पड़ने से हाज़रीन के गुनाह में कुछ तख़्फ़ीफ़ हो) हाज़रीन के गुनाह में भी कुछ कमी न होगी। नहीं बल्कि हाज़रीन में हर एक पर अपना पूरा गुनाह और क़व्वालों पर अपना गुनाह अलग और सब हाज़रीन के बराबर जुदा और सब हाज़रीन अलाहिदा (गुनहगार)। वजह यह है कि हाज़रीन को उर्स करने वाले ने बुलाया उनके लिये इस गुनाह का सामान फैलाया और क़व्वालों ने उन्हें सुनाया अगर वह सामान ना करता यह ढोल सारंगी ना सुनाते तो हाज़रीन इस गुनाह में क्यों पड़ते इसलिये इन सबका गुनाह उन (क़व्वाली कराने वाले और क़व्वाली सुनाने वाले) दोनों पर हुआ फिर क़व्वालों के गुनाह का बाईस (सबब) वह उर्स कराने वाला हुआ वह न करता न बुलाता तो यह क्यों कर आते बजाते लिहाज़ा क़व्वालों के बुलाने का गुनाह उस बुलाने वाले पर हुआ। (फ़तावा रज़विया भाग 24 पेज 113)

हज़रत इमाम ग़ज़ाली रहमतुल्लाहि तआला अलैहि लिखते हैं काजी अबुतय्यब तिबरी रहमतुल्लाहि तआला अलैहि ने हज़रत इमाम शाफ़ई रहमतुल्लाहि तआला अलैहि, इमाम अबू हनीफ़ा रहमतुल्लाहि तआला अलैहि, इमाम मालिक रहमतुल्लाहि तआला अलैहि, हज़रत सुफ़यान रदियल्लाहु तआला अन्हु और उलमाए किराम की एक जमात से ऐसे अलफ़ाज़ नक़ल किए जो सिमा के

अदमे जवाज़ (नाजाइज़ होने) के काइल थे।

(मुकाशिफितुल कुलूब मुतरजिम बाब 98 पेज 627)

बेपर्दा औरतों और मर्दों का एक जगह जमा होना

हदीस 1. हज़रत अब्दुल्लाह बिन मसऊद रदियल्लाहु तआला अन्हु से रिवायत है कि रसूलुल्लाह सल्लल्लाहु तआला अलैहि वसल्लम ने फरमाया : औरत-औरत है यानी छिपाने की चीज़ है जब निकलती है तो शैतान उसे झांक कर देखता है। यानी उसे देखना शैतानी काम है। (मिशकात शरीफ़ पेज 269 इस्लामी अख़लाक व आदाब पेज 92)

हदीस 2. हज़रत हसन बसरी रदियल्लाहु तआला अन्हु से रिवायत है कहते हैं कि मुझे यह ख़बर पहुँची है कि रसूलुल्लाह सल्लल्लाहु तआला अलैहि वसल्लम ने फ़रमाया कि देखने वाले पर और उस पर जिसकी तरफ़ नज़र की गई अल्लाह की लानत है।

(मिशकात शरीफ़ पेज 270)

हदीस 3. हुज़ूर सल्लल्लाहु तआला अलैहि वसल्लम ने फ़रमाया : जब तुम्हारे सामने से औरतें आ जायें तो उनके दरमियान में न गुज़रो दाहिने या बायें का रास्ता ले लो।

(बहारे शरीअत भाग 16 पेज 88 बहवाला बैहकी)

हदीस 4. हुज़ूर सल्लल्लाहु तआला अलैहि वसल्लम ने मर्द को दो औरतों के दरमियान चलने से मना फ़रमाया।

(बहारे शरीअत भाग 16 पेज 88 बहवाला अबु दाऊद शरीफ़)

औरतों की बेपर्दगी का बवाल

औरतों की बेपर्दगी अल्लाह तआला के गज़ब (नाराज़गी) और तबाही का सबब है। कुरआन शरीफ़ में है “और ज़मीन पर पांव ज़ोर से न रखें कि जाना जाए उनका छिपा हुआ सिंगार” (कंजुल ईमान मअ कुरआने करीम पारह 18 आयत 31)

इस आयत की तफ़सीर में अल्लामा सय्यद नईमुद्दीन मुरादाबादी रहमतुल्लाहि तआला अलैहि फ़रमाते हैं “यानी औरतें घर के अन्दर चलने फिरने में भी पांव इस कद्र आहिस्ता रखें कि उनके ज़ेवर की झन्कार न सुनी जाये”। (खज़ाइनुल इरफ़ान)

हदीस :- हुज़ूर सल्लल्लाहु तआला अलैहि वसल्लम ने फरमाया : आँखें ज़िना करती हैं। (मसनदे इमामे अहमद भाग 3 पेज 305) यानी आँखों से शहवत की नज़र से ग़ैर औरत को देखना यह उनका ज़िना है।

जो अपने घर की औरतों को बे पर्दगी से मना न करें

जो लोग अपने घर की औरतों को बेपर्दगी से न रोकें या उनको मेले ठेले या किसी ऐसी जगह खुद लेकर जायें कि जहाँ ग़ैर मर्द उनके जिस्मों को छूकर लुत्फ़ अन्दोज़ी हासिल करें तो यह हराम और गुनाह का काम है। और ऐसा मर्द “दय्यूस” है। हदीस शरीफ़ में है तीन आदमी कभी जन्नत में दाख़िल नहीं होंगे। 1— दय्यूस 2— मर्दानी वज़ा (सूरत) बनाने वाली औरत 3— शराब पीने का आदी। (मजमउज़्ज़वाइद भाग 4 पेज 99 हदीस न0 7722)

औरत अगर किसी ना महरम के सामने इस तरह आए कि उसके बाल और गले और गर्दन और पीठ या कलाई या पिंडली का कोई हिस्सा ज़ाहिर हो या लिबास ऐसा बारीक हो कि इन चीज़ों में से कोई हिस्सा चमके यह बिलइजमा हराम और ऐसी वज़अ और लिबास की आदी (आदत रखने) वाली औरतें फ़ासिकात हैं। उनके शौहर अगर इस पर राज़ी हों और हत्तल मक़दूर बन्दोबस्त (यानी रोकने को पूरी ताक़त का इस्तिमाल और तदबीरें) न करें तो वह दय्यूस हैं।

अल्लामा अला उद्दीन हस्कफ़ी रहमतुल्लाहि तआला अलैहि फ़रमाते हैं दय्यूस वह होता है जो अपनी बीवी या महरम पर ग़ैरत

न खाये। (दुर्गे मुख्तार भाग 6 पेज 113)

“दय्यूस” वह लोग हैं कि जिनके घर में गैर शख्स आकर उसकी बीवी, लड़कियों, बहुओं के साथ बेहयाई के काम करें और वह अनदेखी करें, चुप रहें।

हदीस शरीफ़ में है : दय्यूस वह बे हया मर्द है जिस को इस बात की परवाह नहीं कि उसकी बीवी के पास कौन आता है और क्यों आता है? और इसी तरह वह बे मुरव्वत औरत बे हया औरतें जो बाहर घूमती फिरती हैं और गैर मर्दों से लापरवाही और बे हयाई के साथ बातें करती हैं। (इब्ने माजा)

इससे मालूम हुआ कि आदमी अपनी बहू बेटी और बीवी को इस हाल में बर्दाश्त करे कि वह गैर महरम के साथ आयें जायें और बिना रोक टोक के बातें करें, या अपनी बहू बेटियों के बे पर्दा निकलने की इजाज़त देना कि कोई भी उन्हें देख ले तो ऐसे लोग दय्यूस हैं। और जो लोग औरतों के चेहरे पर नकाब की मुख़ालफ़त करें या अपनी औरतों का खुला हुआ चेहरा लेकर गैर मर्दों के सामने से गुज़रें या गैर मर्दों के मेलों ठेलों में लेकर जाएं या उनको इसकी इजाज़त दें तो वह दय्यूस हैं।

औरतों पर शौहरों की इजाज़त के बग़ैर घर से निकलने का बवाल

हदीस शरीफ़ में है : मर्द का औरत पर यह हक़ है कि शौहर की बग़ैर इजाज़त कहीं न जाए अगर जायेगी तो आसमान के फ़रिश्ते रहमत के फ़रिश्ते, अज़ाब के फ़रिश्ते सब उस पर लानत करेंगे जब तक पलट कर आए।

मेला, ठेला, तमाशा वाली जगह औरतों और लड़कियों के जाने का नुक़सान

आला हज़रत रहमतुल्लाहि तआला अलैहि फरमाते हैं :

शरीफ़ ज़ादियों का उन आवारा (औरतों) बद वज़ाओं के सामने आना ही सख़्त बेहूदा और बेजा है सोहबते बद ज़हरे कातिल है और औरतें नाज़ुक शीशियाँ हैं कि जिनके टूटने को अदना ठेस बहुत होती है। (फ़तावा रज़विया भाग 9 पेज 78)

गौर कीजिए! कि शरीफ़ औरतों का आवारा औरतों के सामने आने को सख़्त बेहूदा और बेजा बताया गया तो फिर औरतों का ऐसी जगह जाना कितना बड़ा गुनाह का काम होगा जहाँ ऐसी औरतें तो हों ही और न जाने कितने आवारा मर्द और लड़के भी हों। फिर जब औरतें नाज़ुक शीशियाँ हैं तो बच्चियों का क्या हाल होगा? बच्चे और बच्चियों को भी ऐसी जगह जाने से रोका जाए क्योंकि बचपन में जो आदत पड़ जाती है वह बाकी रहती है।

आला हज़रत रहमतुल्लाहि तआला अलैहि दूसरी जगह फ़रमाते हैं “औरत मोम की नाक बल्कि राल की पुड़िया बल्कि बारूद की डिबिया है, आग के एक अदना से लगाउ में भक से हो जाने वाली है, अक़ल भी नाक़िस और तीनत में कजी और शहवत में मर्द से सौ हिस्सा बेशी (ज़्यादा) और सोहबते बद (बुरी) का असर मुस्तक़िल मर्द को बिगाड़ देता है फिर इन नाज़ुक शीशियों का क्या कहना जो खफ़ीफ़ (हल्की) ठेस से पाश पाश (टुकड़े टुकड़े) हो जायें।

(फ़तावा रज़विया भाग 9 पेज 183)

कब्रिस्तान की बेहुरमती का हुक्म

हदीस 1. हुज़ूर सल्लल्लाहु तआला अलैहि वसल्लम इरशाद फ़रमाते हैं : बेशक आदमी का आग की चिंगारी पर बैठे रहना यहाँ तक कि वह चिंगारी उसके कपड़े जला कर जिल्द (खाल) तक तोड़ जाए उसके लिए बेहतर है इससे कि क़ब्र पर बैठे।

(सुनने अबू दाऊद भाग 2 पेज 104)

हदीस 2. हुज़ूर सल्लल्लाहु तआला अलैहि वसल्लम इरशाद फ़रमाते हैं : अलबत्ता आग की चिंगारी या तलवार पर चलना या जूता पैर से गाँठना मुझे इस से ज़्यादा पसन्द है कि क़ब्र पर चलूँ।

(सुनने इब्ने माजा पेज 113)

हदीस 3. अम्मारह बिन हज़्म से रिवायत है कि हुज़ूर सल्लल्लाहु तआला अलैहि वसल्लम ने मुझे एक क़ब्र पर बैठे देखा फ़रमाया “ऐ क़ब्र वाले क़ब्र से उतर आ न तू साहिबे क़ब्र को तकलीफ़ दे न वह तुझे। (शरहुस्सुदूर पेज 126)

हदीस 4. हज़रत अब्दुल्लाह बिन मसऊद रदियल्लाहु तआला अन्हु से क़ब्र पर पैर रखने का मसअला पूछा गया आप ने फरमाया “मुझ को जिस तरह मुसलमान जिन्दा की ईज़ा (तकलीफ़) ना पसन्द है। ऐसे ही मुर्दा की। (शहुस्सुदूर पेज 126)

हदीस 5. हज़रत अम्मारह बिन हज़्म रदियल्लाहु तआला अन्हु से रिवायत है कि हुज़ूर सल्लल्लाहु तआला अलैहि वसल्लम ने मुझे एक क़ब्र से तकिया लगाए देखा फ़रमाया इस क़ब्र वाले को ईज़ा न दे। या यह फ़रमाया इसे तकलीफ़ न पहुँचा। (मिशकात शरीफ़ पेज 149)

मुसलमानों गौर करो सोचो!

मुर्दों की इस तकलीफ़ और परेशानी का तजर्बा जो कि उनकी क़ब्र को रौंदने से उनको होती है। ताबेईन और साहिबे बसीरत उलमाए किराम ने किया उसके चंद वाकियात दर्ज किये जाते हैं:-

1. इब्ने अबिदुनिया अबू कलाबा बसरी रहमतुल्लाहि तआला अलैहि से रावी कि मैं मुल्के शाम से बसरा को जाता था। रात को खन्दक में उतरा, वुज़ू किया दो रकअत नमाज़ पढ़ी, फिर एक क़ब्र पर सिर रखकर सो गया जब जागा तो क़ब्र वाले (मुर्दे) को देखा कि मुझसे गिला (शिकायत) करता है और कहता है ऐ शख्स तूने मुझको रात भर ईज़ा दी। (शरहुस्सुदूर पेज 128)

2. अबू मीना ताबई रहमतुल्लाहि तआला अलैहि से रिवायत कहते हैं मैं मक़बरे में गया दो रकअत पढ़कर लेट गया खुदा की क़सम मैं खूब जाग रहा था कि सुना कोई शख्स क़ब्र में से कहता है : उठ कि तूने मुझको अज़ियत दी। (दलाइलुन्नबुव्वत भाग 7 पेज 40)

3. इमाम कासिम बिन मुखैमरह रदियल्लाहु तआला अन्हु से रिवायत है कि अगर मैं तिपाई भाल (भाला, अन्नी, नेज़ा) पर पैर रखूँ कि मेरे कदम से पार हो जाए तो यह मुझ को ज़्यादा पसंद है इससे कि कब्र पर पैर रखूँ। (शरहुस्सुदूर पेज 126)

4. अल्लामा शरमबुलाली रहमतुल्लाहि तआला अलैहि लिखते हैं : मुझको मेरे उस्ताद अल्लामा मुहम्मद बिन अहमद हन्फी रदियल्लाहु तआला अन्हु ने बताया कि जूते की आवाज़ से मुर्दे को ईज़ा (तकलीफ़) होती है। (मराक़िल फ़लाह पेज 242)

इन अहादीस से मालूम हुआ कि मुर्दों को हमसे तकलीफ़ पहुँचती है वह हम से शिकवा और शिकायत करते हैं मगर हमें ख़बर नहीं होती। अगर हम भी अपने बुजुर्गों की तरह नेक होते तो उनकी शिकायतों और शिकवों को सुनते।

कब्रों के बारे में फुक़हा के फरमान

1. कब्र पर इमारत बनाना, बैठना, सोना, रौंदना, बोलो बराज़ (पेशाब व पैख़ाना) करना मकरूह है। (फतावा आलमगीरी भाग 1 पेज 166)
2. जिस से ज़िन्दों को अज़िय्यत (तकलीफ़) होती है उससे मुर्दे भी ईज़ा (तकलीफ़) पाते हैं। (रद्दुल मुहतार भाग 1 पेज 229)

शामी में तहतावी के हवाले से है कि उलेमा ने इस बात की तसरीह की है कि कब्रस्तान में जो नया रास्ता निकाला गया है उस पर चलना हराम है। (रद्दुल मुहतार भाग 1 पेज 229)

दर्से इबरत

सुन्नी मुसलमानों! ज़रा ग़ौर कीजिए कि अगर हम किसी ज़िन्दा को तकलीफ़ पहुँचाए या उसको परेशान करें तो वह हमें रोकने की कोशिश भी कर सकता है और दूसरे से शिकायत भी। लेकिन जो हमारे मुसलमान भाई कब्रों में दफ़न हैं हम उनको किसी भी तरीक़े से कोई परेशानी या तकलीफ़ पहुँचायें तो वह हमको रोक भी नहीं सकते दूसरे से शिकवा व शिकायत भी नहीं कर सकते।

पीछे ज़ि़क़ की गयी हदीसों और ताबेईन के वाकियात और फ़ुक़हाए इस्लाम के अक़्वाल (फ़तवों) से मालूम हुआ कि क़ब्र पर तकिया लगाने से उन पर चलने से उनके पास जूते और चप्पलों की आवाज़ करने से क़ब्र वाले मुर्दों की तौहीन होती है। और हदीसों से मालूम हुआ कि क़ब्र पर बैठने और चलने से ज़्यादा बहतर है कि आग के शोले या भाले पर पैर रखा जाए और वह उसके पैर से पार हो जाए।

तो फिर क़ब्रस्तान में कोई भी ऐसा काम करना या कराना जायज़ नहीं कि जिससे मुसलमानों की क़ब्रों की तौहीन और बेहुर्मती हो। क़ब्रस्तान में मेला लगाना कि जिसमें क़ब्रों पर दुकानें लगें आग की भट्टियाँ सुलगाई जायें। हिन्दू—मुसलमान, मर्द, औरतें, लड़के, लड़कियाँ सब शरीक हों कैसे दुरुस्त हो सकता है? हर वह मुसलमान कि जिसको अल्लाह तआला ने अक्ल अता की और वह शरीअत की बातों को थोड़ा सा भी समझता है इसको ग़लत ही बताएगा। लिहाज़ा जहाँ पर भी ऐसा माहोल हो तो उसको जल्द से जल्द ख़त्म किया जाए वरना वह लोग जो ऐसे कामों को करते हैं और वह जो इसमें शरीक होते हैं सब गुनहगार होंगे और करने वालों पर शरीक होने वालों का भी गुनाह होगा। उनके गुनाह में भी कोई कमी न होगी।